

ತಾಲ್ಲೂಕ್ ಆರೋಗ್ಯ ಕೇಂದ್ರಗಳಲ್ಲಿ ನಾಯಕಿಡಿತಕ್ಕೆ ಚುಚ್ಚು ಮದ್ದು ಶೇಖರಣೆ ೧೭೦. ಶ್ರೀ ಪಿ. ಸಿ. ಮುನಿಸ್ವಾಮಯ್ಯ (ದೇವನಹಳ್ಳಿ).—ಮಾನ್ಯ ಆರೋಗ್ಯ ಮಂತ್ರಿಗಳು ಈ ವಿಷಯಗಳನ್ನು ದಯೆಯಿಟ್ಟು ತಿಳಿಸುವರೆ ?

ಅ) ನಾಯಕಿಡಿತಕ್ಕೆ ಕೊಡುವ ಚುಚ್ಚು ಮದ್ದುಗಳನ್ನು ತಾಲ್ಲೂಕುಗಳಲ್ಲಿ ಕ್ಷೇತ್ರಾಭಿವೃದ್ಧಿ ಕಛೇರಿಗಳಲ್ಲಿ ಇಡುವ ಈಗಿನ ವ್ಯವಸ್ಥೆಯನ್ನು ಬದಲಿಸಿ ತಾಲ್ಲೂಕಿನ ಆರೋಗ್ಯ ಕೇಂದ್ರಗಳಲ್ಲಿ ಈ ಚುಚ್ಚು ಮದ್ದುಗಳನ್ನು ಶೇಖರಣೆ ಮಾಡುವಂತೆ ಸರ್ಕಾರದವರು ಕ್ರಮ ಕೈಗೊಳ್ಳುವರೆ ?

ಶ್ರೀ ಹೆಚ್. ಎಲ್. ತಿಮ್ಮೇಗೌಡ (ಆರೋಗ್ಯ ಮಂತ್ರಿಗಳು).—

ಅ) ಸರ್ಕಾರದ ವತಿಯಿಂದ ನಾಯಕಿಡಿತಕ್ಕೆ ಕೊಡುವ ಚುಚ್ಚು ಮದ್ದುಗಳನ್ನು ತಾಲ್ಲೂಕ್ ಕ್ಷೇತ್ರಾಭಿವೃದ್ಧಿ ಕಛೇರಿಗಳಲ್ಲಿ ಶೇಖರಿಸುತ್ತಿಲ್ಲ. ತಾಲ್ಲೂಕಿನ ಆರೋಗ್ಯ ಕೇಂದ್ರಗಳಲ್ಲಿ ಈ ಲಸಿಕೆಯನ್ನು ಬೆಳಗಾಂ ಲಸಿಕಾಲಯದ ಆವಶ್ಯವಿರುವಷ್ಟರ ಮಟ್ಟಿಗೆ ಶೈತ್ಯಾಗಾರದಲ್ಲಿ ಶೇಖರಿಸುವ ವಿಧಾನ ಜಾರಿಯಲ್ಲಿದೆ.

ಶ್ರೀ ಪಿ. ಸಿ. ಮುನಿಸ್ವಾಮಯ್ಯ.—ಸ್ವಾಮಿ, ಸರ್ಕಾರದ ವತಿಯಿಂದ ಇದುವರೆಗೂ ತಾಲ್ಲೂಕು ಕ್ಷೇತ್ರಾಭಿವೃದ್ಧಿ ಅಧಿಕಾರಿಗಳ ಕಛೇರಿಯಲ್ಲಿ ನಾಯಕಿಡಿತಕ್ಕೆ ಔಷಧಿಯನ್ನು ಶೇಖರಣೆ ಮಾಡಿ ಇಡುತ್ತಿದ್ದರೂ, ನಾಯಿಂದ ಕಚ್ಚಿಸಿಕೊಂಡವರು ವೈದ್ಯರ ಹತ್ತಿರ ಹೋಗಿ ತೋರಿಸಿದರೆ ಅವರು ಒಂದು ಚೀಟಿಯನ್ನು ಬಿ.ಡಿ.ಒ.ರವರಿಗೆ ಕೊಡುತ್ತಿದ್ದರು. ಆ ಚೀಟಿಯನ್ನು ತಂದು ತೋರಿಸಿ ಔಷಧಿಯನ್ನು ಅಥವಾ ಇಂಜಕ್ಷನ್‌ನ್ನು ತೆಗೆದುಕೊಂಡು ಹೋಗಿ ವೈದ್ಯರಿಂದ ಚುಚ್ಚಿಸಿಕೊಳ್ಳತಕ್ಕ ವ್ಯವಸ್ಥೆ ಈಗ ಬಹಳ ವರ್ಷಗಳಿಂದಲೂ ನಡೆದುಕೊಂಡು ಬಂದಿದೆ. ನನ್ನ ಕ್ಷೇತ್ರವಾದ ಸೊಲಿಬೆಲೆಯ ಹೋಬಳಿಯಲ್ಲಿನ ಪ್ರಾಥಮಿಕ ಆರೋಗ್ಯ ಕೇಂದ್ರದಲ್ಲಿ ಈ ಚುಚ್ಚು ಮದ್ದು ಸಿಕ್ಕದೆ ಒಬ್ಬ ಹುಡುಗ ನಾಯಿಯಿಂದ ಕಚ್ಚಿಸಿಕೊಂಡು ಸತ್ತಿದ್ದು ನನ್ನ ಗಮನಕ್ಕೆ ಬಂದಿದೆ. ನನ್ನ ಕ್ಷೇತ್ರದಲ್ಲಿ ಪ್ರಾಥಮಿಕ ಆರೋಗ್ಯ ಕೇಂದ್ರದಲ್ಲಿ ಈ ಔಷಧಿ ಅಥವಾ ಇಂಜಕ್ಷನ್‌ನ್ನು ಶೈತ್ಯಾಗಾರದಲ್ಲಿ ಶೇಖರಣೆ ಮಾಡಲಾಗುತ್ತಿದೆಯೆಂದು ಸಂಬಂಧಪಟ್ಟ ವೈದ್ಯರು ಮತ್ತು ಮಂತ್ರಿಗಳೂ ಹೇಳುತ್ತಿದ್ದಾರೆ. ಆದರೆ ಆರೀತಿ ಶೈತ್ಯಾಗಾರದಲ್ಲಿ ಇಡುತ್ತಿರುವುದು ಇದುವರೆಗೂ ನನ್ನ ಗಮನಕ್ಕೆ ಬಂದಿಲ್ಲ. ಟೌನ್ ಮುನಿಸಿಪಾಲಿಟಿಯ ವ್ಯಾಪ್ತಿಗೆ ಎಷ್ಟು ಬೇಕೋ ಅಷ್ಟನ್ನು ಮಾತ್ರ ಆ ಮುನಿಸಿಪಾಲಿಟಿಯವರು ತರಿಸಿಕೊಂಡು ಕೊಡುತ್ತಾರೆ. ಆದರೆ ಗ್ರಾಮಾಂತರ ಪ್ರದೇಶದಿಂದ ಬರುವವರಿಗೆ ಈ ಔಷಧಿಗಳು ಸಿಕ್ಕುತ್ತಿಲ್ಲವೆಂಬ ದೂರುಗಳು ಸಾಕಷ್ಟು ನನ್ನ ಗಮನಕ್ಕೆ ಬಂದಿವೆ. ಆದ್ದರಿಂದ ತಾಲ್ಲೂಕು ಕೇಂದ್ರಗಳಿಂದ ಹೋಬಳಿಯ ಪ್ರಾಥಮಿಕ ಆರೋಗ್ಯ ಕೇಂದ್ರಗಳಿಗೆ ಈ ಔಷಧಿಗಳನ್ನು ರವಾನಿಸಿ ಗ್ರಾಮಾಂತರ ಪ್ರದೇಶದಿಂದ ನಾಯಕಿಡಿತಕ್ಕೆ ಒಳಗಾಗಿ ಬರತಕ್ಕ ಈ ಜನರಿಗೆ ಅದಷ್ಟು ಬೇಗನೆ ಈ ಔಷಧಿ ಸಿಕ್ಕುವಂತೆ ಮಾಡಬೇಕೆಂದು ನಾನು ಕೇಳಿಕೊಳ್ಳುತ್ತೇನೆ.

ಶ್ರೀ ಎಚ್. ಎಲ್. ತಿಮ್ಮೇಗೌಡ.—ಈ ಲಸಿಕೆಯನ್ನು ಹಾಗೆಯೇ ಸ್ಕೋರ್ ಮಾಡುವುದಕ್ಕೂ ಗಂವುದಿಲ್ಲ. ಇದನ್ನು ರೆಫ್ರಿಜರೇಟರ್‌ಗಳಲ್ಲಿ ಸ್ಕೋರ್ ಮಾಡಿ ಇಡಬೇಕು. ಆದರೆ ತಾಲ್ಲೂಕುಬೋರ್ಡ್ ಆಫೀಸ್‌ಗಳಲ್ಲಿ ಈ ರೀತಿ ರೆಫ್ರಿಜರೇಟರ್‌ಗಳು ಇವೆಯೇ ಇಲ್ಲವೋ ಗೊತ್ತಿಲ್ಲ. ಒಂದು ವೇಳೆ ರೆಫ್ರಿಜರೇಟರ್ ಇಲ್ಲದೆ ಅವರು ಹಾಗೆಯೇ ಇದನ್ನು ಸ್ಕೋರ್ ಮಾಡಿ ಇಟ್ಟಿದ್ದು ದನ್ನು ಕೊಟ್ಟಿದ್ದರೆ ಅದರಿಂದ ಯಾವುದೇ ಪ್ರಯೋಜನವೂ ಆಗುವುದಿಲ್ಲ. ಈಗಂತೂ ರೆಫ್ರಿಜರೇಟರ್ ವ್ಯವಸ್ಥೆ ಇರುವ ಕಡೆಗಳಲ್ಲಿ ನಾವು ಇದನ್ನು ಇಟ್ಟಿರಲೇವೆ. ಡೇಟ್ ಎಕ್ಸ್‌ಪೈರಿ ಆದವೇಲೆ ಮತ್ತು ಬೇರೆ ತರಿಸಬೇಕಾಗುತ್ತದೆ. ಡೇಟ್ ಎಕ್ಸ್‌ಪೈರಿ ಆಗಿದ್ದರೆ, ಈ ಔಷಧಿ ತಕ್ಷಣ ಬೇಕಾದರೆ ಬೆಳಗಾಂಗೆ ಟೆಲಿಗ್ರಾಂ ಕೊಟ್ಟರೆ ೨೪ ಗಂಟೆಯೊಳಗಾಗಿ ಅವರು ಕಳುಹಿಸಿಕೊಡುತ್ತಾರೆ. ಈ ಒಂದು ವ್ಯವಸ್ಥೆ ಕೂಡ ಇದೆ. ಮುನಿಸಿಪಾಲಿಟಿಗಳು ಇರುವ ಕಡೆಗಳಲ್ಲಿ ಮುನಿಸಿಪಾಲಿಟಿಯವರೇ ಇದನ್ನು ತರಿಸಿ ಇಟ್ಟುಕೊಂಡಿರುತ್ತಾರೆ. ಅವರ ವ್ಯಾಪ್ತಿಯಲ್ಲಿ ಬರತಕ್ಕವರಿಗೆ ಅವರು ಕೊಡುತ್ತಾರೆ. ನಮ್ಮಲ್ಲಿ ತಾಲ್ಲೂಕು ಕೆಳಗಡೆಗೆ ಇರತಕ್ಕ ಕೇಂದ್ರಗಳಲ್ಲಿ ಎಲ್ಲೆಲ್ಲಿ ರೆಫ್ರಿಜರೇಟರ್ ವ್ಯವಸ್ಥೆ ಇರುತ್ತದೆ ಅಲ್ಲಿ ಇದನ್ನು ಶೇಖರಿಸಿ ಇಡುತ್ತಾರೆ. ಒಂದು ವೇಳೆ ಎಲ್ಲಾದರೂ ಇದು ಇಲ್ಲದಿದ್ದರೆ, ಡೇಟ್ ಎಕ್ಸ್‌ಪೈರಿ ಆಗಿದ್ದರೆ ಟೆಲಿಗ್ರಾಂ ಕೊಟ್ಟು ಕೊಡಲೇ ತರಿಸುವ ವ್ಯವಸ್ಥೆ ಇದೆ. ತಕ್ಷಣ ಅದನ್ನು ಒದಗಿಸುವ ವ್ಯವಸ್ಥೆ ಮಾಡುತ್ತೇವೆ. ಆದರೆ ಇನ್ನು ಮುಂದೆ ಈ ಔಷಧಿ ಎಲ್ಲಾ ಕಡೆ ಸಿಕ್ಕುವಂತೆ ನೋಡಿಕೊಳ್ಳಲು ಕ್ರಮ ತೆಗೆದುಕೊಳ್ಳುತ್ತೇವೆ.